

- inkwilin – jekk jistax jiehu azzjoni diretta kontra terzi
- talba għal limitazzjoni tal-effetti ta' mandat ta' żgumbrament



FIL-PRIM'AWLA TAL-QORTI ĊIVILI

IMHALLEF

ONOR. GRAZIO MERCIECA LL.D.

ILLUM, 22 ta' Ottubru 2019

RikorsNru. 452/2019 GM

**Francis Xavier Galea (K.I. 320863M)
u Maria Galea (K.I. 417364M)**

-vs-

**Catherine Cauchi (K.I. 271241M),
John Cauchi (K.I. 650263M), Thomas
Cauchi (K.I. 7765M), Jeremy Cauchi
(K.I. 58770M) u l-Awtorita' tal-
Artijiet għal kull interess li jista'
jkollha**

Il-Qorti:

Rat ir-Rikors Ġuramentat ta' Francis Galea (K.I. 320863M) u Maria Galea (K.I. 417364M) li abbażi tal-premessi:

1. Illi permezz ta' kuntratt ta' kera (**DOK. A**) datat is-7 ta' Settembru, 1999 l-esponent krew minghand il-Gvern ta' Malta, dak iż-żmien rappreżentat mill-Aġent Kummissarju tal-Artijiet A. V. Mamo, *pillbox* bl-art ta' madwarha f'Hal Għaxaq, liema sit huwa indikat aħjar bil-kulur aħmar fil-pjanta L.D. 98/98 annessa mal-istess kuntratt (**DOK. B**) versu l-kera annwalu ta' mija u tnejn u ħamsin liri (LM 152.00) fis-sena;
2. Illi mill-pjanta annessa mal-kuntratt lokatizju sovra-indikat, il-konfini tal-art mikrija mill-esponenti jirriżultaw illi huma sitta u tletin pied b'disgħin punt tnejn pied (36ft x 90.2ft) ekwivalenti għal ħdax il-metru b'sebgħa u għoxrin punt ħames metri (27.5mtrs x 11.0mtrs), liema konfini jinsabu wkoll indikati aħjar bl-aħmar fis-*site plan* hawn annessa u mmarkata **DOK. C**;
3. Illi l-esponenti għadhom igawdu u jħallsu l-kera lill-Gvern (illum rappreżentat mill-intimat Awtorita' tal-Artijiet) għal dan is-sit sal-lum;
4. Illi l-esponenti kienu krew ukoll terren ta' circa' tomnejn u nofs (circa 2,810 metri kwadri), magħrufa bhala "ta' Bur il-Gallarija" f'Hal Għaxa u konsistenti f'masgħar u raba' mill-familja Cauchi, u ċioe mill-intimati Cauchi, liema sit jinsab adjaċenti għal u li jdawwar dak is-sit mikri lill-esponenti mill-Gvern ta' Malta;
5. Illi fis-17 ta' **Ottubru 2013** il-familja Cauchi kienet ipproċediet kontra l-esponenti b'rikors quddiem il-Bord Dwar il-Kontroll ta' Kiri ta' Raba (Rikors Numru 11/2013 FDP) għall-iżgumbrament tal-esponenti fejn ġie

allegat u premiss, *inter alia*, illi l-esponenti naqsu jhallsu l-qbiela għal diversi sini u li għamlu xi xogħolijiet bla permess jew kunsens tagħhom fuq l-istess sit, liema xogħolijiet biddel id-destinazzjoni tar-raba mikrija;

6. Illi din il-kawża giet deciza mill-Bord permezz ta' sentenza mogħtija fis-**16 ta' Mejju 2018** u permezz ta' liema l-Bord laqa' t-talbiet attrici u konsegwentement ordna lill-intimati (l-esponenti f' din il-kawża) sabiex fi żmien tlett xhur jivvakaw l-għalqa magħrufa bhala ta' Bur il-Gallarija fil-limiti ta' Hal Ghaxaq, kif ahjar deskritta fir-rapport tal-Membri Teknici, u awtorizza lir-rikorrenti (il-familja Cauchi) jirriprendu l-pussess tal-għalqa wara dan il-perjodu. Illi din is-sentenza giet ikkonfermata mill-Qorti tal-Appell (Sede Inferjuri) permezz ta' sentenza deciza fil-**25 ta' Jannar 2019** b'dana illi t-terminu tal-izgumbrament iffissat mill-Bord kelli jibda' jghodd minn dakinhar tas-sentenza;
7. Illi fil-kors tal-proceduri quddiem il-Bord gew appuntati il-membri teknici tal-istess Bord, u cioe il-Perit Edgar Rossignaud u Anthony Mifsud, sabiex jaccedu fuq il-post u jagħmlu l-kostatazzjonijiet tagħhom a baži tar-rikors promotur rigwardanti l-art in kwistjoni, l-użu tagħha u possibbilment jiġi stabbilit kif saru l-bini jekk setgħu;
8. Illi fir-relazzjoni magħmula mill-imsemmi Perit Edgar Rossignaud l-istess abbli perit ikkonkluda illi l-art mikrija lill-esponenti mill-Gvern ta' Malta hija dik indikata bil-kulur roża fl-*aerial photograph* meħuda minn *Google Maps* u annessa bhala **Dok. ER1** ma' dak ir-rapport (**DOK. D**);
9. Illi fil-**25 ta' April, 2019** l-intimati Cauchi intavolaw mandat ta' żgumbrament kontra l-esponenti (**DOK. E**) permezz ta' liema huma qed jippretendu illi l-esponenti għandom jiżgombraw mill-ambjenti kollha

indikati fl-aerial photograph fuq imsemmi (DOK. D) hlief għall-parti indikata bil-kulur roża. Dan il-mandat gie notifikat lill-esponenti nhar is-6 ta' Mejju 2019;

10. Illi madankollu jirrizulta b' mod ċar, kif ser jiġi ppruvat, illi l-parti indikata bil-kulur roża fl-istess *aerial photograph* ER1 hija konsiderevolment inqas mis-sit indikat bil-kulur aħmar fil-pjanta L.D. 98/98 (DOK. B) u kif murija aħjar fis-*site plan* anness ma' dan ir-rikors g'uramentat bhala DOK. C;

11. Illi b'hekk dan ifisser illi l-esponenti ser jiġu ippreġudikati serjament bil-mandat ta' żgumbrament intavolat kontra tagħhom mill-intimati Cauchi billi effettivament ser jiġu sforzati jiżgombraw minn art illi fil-verita' hija proprjeta tal-Gvern ta' Malta (rappreżentat mill-intimata Awtorita tal-Artjiet) u li fuqha l-esponenti għandhom igawdu jedd ta' kera;

12. Illi dan ifisser ukoll illi l-intimati Cauchi ser jaħtfu, jew potenzjalment ser jaħtfu, taht idejhom proprjeta li fil-verita' ma għandhom l-ebda' jeddijiet fuqha għaliex hija proprjeta' tal-Gvern ta' Malta;

13. Illi ta' min jirrileva wkoll illi filwaqt illi l-esponenti kienu eskutew lill-Perit Rossignaud ankè rigward l-estent tal-art mikri lilhom mill-Gvern (u għal-liema huwa stranament wieġeb illi ma kienx l-inkarigu tiegħu li jagħmel *survey* tal-esetent tal-art mikrija lill-esponenti mill-Gvern ta' Malta!) l-esponenti ftit li xejn setgħu jikkontrollaw, f'proċeduri istitwiti quddiem il-Bord kompetenti ai termini tal-**Kap. 199** tal-Liġijiet ta' Malta, din il-“prova” fil-forma ta' relazzjoni ta' **membri tal-Bord** (u mhux esperti tekniku nominat) ad eżempju bil-ħatra ta' periti addizzjonali jew b'mezzi oħra li wieħed jista' jutilizza quddiem il-Qrati ordinarji;

Talbu lil din il-Qorti sabiex:

1. **Tiddikjara u tiddeċiedi** illi l-estent tal-art mikrija lill-esponenti mill-Gvern ta' Malta (kif rappreżentat mill-intimat Awtorita' tal-Artijiet) hija dik indikata fil-pjanti annessi ma' dan ir-rikors ġuramentat bħala **DOK. B** u **DOK. C**, u ċioe' porzjon ta' art li għandha l-kejl ta' sitta u tletin pied b'disgħin punt tnejn pied (36ft x 90.2ft) ekwivalenti għal haxx il-metru b'sebgħa u għoxrin punt hames metri (11mtrs x 27.5mtrs) jew circa tlett mija u tnejn punt hamsin metri kwadri (302.50 m.k.);
2. **Tiddikjara u tiddeċiedi** illi l-intimati Catherine Cauchi, John Cauchi, Thomas Cauchi u Jeremy Cauchi ma għandhom u/jew ma jgawdu l-ebda jeddijiet ta' proprjeta u/jew ta' kwalsijasi natura fuq din l-istess art;
3. Konsegwentement **tiddikjara u tiddeċiedi** illi l-mandat ta' żgumbrament eżekuttiv bin-numru ta' registrazzjoni 553/2019 fl-ismijiet "*Catherine Cauchi et vs Francis Galea et*" (Bord dwar il-Kontroll ta' Kiri ta' Raba) ma jikkolpax din il-porzjoni tal-art bil-kejl kif indikat.

Rat ir-Risposta Ġuramentata ta' Catherine Cauchi;

Rat l-ewwel żewġ eċċezzjonijiet fir-risposta Ġuramentata tal-Awtorita' tal-Artijiet illi:

1. L-azzjoni hi rritwali u improponibbli peress illi din il-kawża hija waħda petitorja li ma tistax tiġi promossa wkoll mill-pussessuri jew detenturi tal-proprjeta`;
2. Din l-azzjoni kienet spettanti lill-eċċipjenti bħala sid;

Rat il-provvediment tagħha fl-udjenza tal-11 ta' Lulju 2019 li permezz tiegħu awtorizzat il-prezentata ta' noti ta' sottomissjonijiet mill-partijiet u ddifferiet il-kawża għallum għas-sentenza dwar l-ewwel żewġ eċċezzjonijiet preliminari tal-Awtorita` tal-Artijiet;

Rat in-noti ta' sottomissjonijiet ipprezentati mill-partijiet kollha;

Ikkunsidrat:

Illi l-Awtorita` tal-Artijiet, fin-nota ta' sottomissjonijiet tagħha, issostni li d-dikjarazzjoni tal-estent tal-art mikrija mill-Gvern, mitluba fl-ewwel talba, u d-dikjarazzjoni li l-konvenuti m'għandhom l-ebda jedd fuqha, mitluba fit-tieni talba jinkwadraw ruħhom taħt il-qafas tal-azzjoni petitorja; azzjoni li l-atturi, bħala sempliċi inkwilini, ma jistgħux jagħmlu. Fl-istess sens hija wkoll in-nota ta' sottomissjonijiet tal-konvenuti Cauchi, li jiċċitaw għadd ta' sentenzi li jgħidu li l-inkwilin għandu biss dritt, fil-każ ta' molestja ta' dritt (bħala kontrapposta għall-molestja ta' fatt) idur fuq is-sid biex ineħħilu l-molestja;

Illi l-atturi, fin-nota ta' sottomissjonijiet responsiva tagħhom, jirribattu li dak li qegħdin jagħmlu huwa li “jattakkaw parzjalment l-eżekuzzjoni ta' mandat eżekuttiv” (para 5). La qegħdin jippresupponu titlu ta' proprjeta`, la qegħdin jagħmlu azzjoni rivendikatorja, la azzjoni negatorja jew konfessorja, u lanqas *actio finium regundorum*.

Illi l-atturi jzidu li qegħdin jagħmlu t-talba tagħhom permezz ta' rikors ġuramentat billi r-rimedju mogħti mill-Art. 218 tal-Kodiċi ritwali – permezz ta' rikors – jingħata biss fejn hemm għelt jew nuqqas fl-att eżekuttiv innifsu; tipikament meta l-mandat jinħareġ minn Qorti inkompetenti inkella kontra l-persuna l-ħażina. Jiċċitaw sentenza ta' din il-Qorti (ippreseduta mill-Onor.

Imħallef J.R Micallef)¹ li tgħid li min irid jattakka **l-eżekuzzjoni** ta' mandat jinħtieġlu jagħmel dan bil-proċedura normali ta' Rikors Maħluf, kif ukoll is-sentenza tal-Qorti tal-Appell li kkonfermat l-istess sentenza u żiedet tikkummenta *inter alia* li l-proċedura taħt l-art. 281 hija sommarja, kif jixhdu wkoll it-termini qosra li timponi l-ligi għad-deċiżjoni fuq rikors magħmul taħt dak l-artikolu. Kwistjonijiet dwar jekk il-mandat inħariġx mill-qorti kompetenti, dwar jekk inħariġx bis-saħħa ta' titolu eżekuttiv, dwar il-*quantum* tad-dejn kanonizzat, dwar l-identità tad-debitur kanonizzat – li kollha jistgħu jwasslu għat-tħassir tal-mandat jew ta' parti minnu – huma kollha kwistjonijiet li jistgħu jinqatgħu wara sħarriġ sommarju. Bil-maqlub, kwistjonijiet dwar il-proprjetà tal-hwejjeġ milquta bil-mandat, li, bħal fil-każ tallum, iwasslu għat-tħassir mhux tal-mandat jew ta' parti minnu iżda tal-eżekuzzjoni tiegħu, jeħtieġu sħarriġ aktar fit-tul li ma jistax isir fi smiġħ sommarju. Huwa għalhekk illi l-ligi għal każijiet bħal dak tallum trid illi l-proċedura ssir b'dik normali ta' rikors maħluf². Għalhekk il-proċedura adoperata mill-atturi hija ritwalment korretta;

Ikkunsidrat:

Illi qabel tibda titratta t-talbiet u l-eċċezzjonijiet, din il-Qorti tikkonfessa li ssibha sitwazzjoni wisq stramba dik ipprezentata lilha permezz din il-kawża. Dan in kwantu, fl-ewwel lok, ma kinux l-eżekutanti tal-mandat inficjand li eċċepew l-improponibilità tal-azzjoni abbażi li hija waħda petitorja filwaqt li l-atturi huma inkwilini, imma l-Awtorità tal-Artijiet, li l-attur jallegaw li hi sid l-art in kwistjoni u li, bħala allegatament sid-il kera tal-art in kwistjoni, għandha l-obbligu li tiggarantihom il-paċifiku pussess u tiddefendihom mill-pretensjonijiet ta' terzi li jxekkluhom it-tgawdija tagħhom. Fit-tieni lok, l-Awtorità qed tagħmel dan fl-istess nifs li taqbel mal-atturi li l-porzjon art li l-atturi ma jridux li

¹ Victor Fenech v Anthony Fountain 20.06.2012 Prim'Awla, per Onor. Imħ. J.R. Micallef

² Victor Fenech v Anthony Fountain 30.06.2012 Qorti tal-Appell (Superjuri)

tigi kolpita bil-mandat hija proprjeta` tagħha. Fit-tielet lok, minkejja dan, l-istess Awtorita` - almenu minn dak li jidher mill-atti tal-kawża – ma ħadet l-ebda azzjoni sabiex tiddefendi l-proprjeta` allegatament tagħha. B`danakollu, il-kontestazzjoni hi dik li hi u l-Qorti għandha d-dmir li tiegħu konjizzjoni tagħha u tghaddi għall-ġudizzju opportun;

Illi skont il-Kodiċi Ċivili, jekk il-kerrej ibati molestja *di fatto*, sid-il kera mhux obligat jiddefendih iżda l-kerrej ikollu l-jedd li jipproċedi direttament, fl-isem tiegħu innifsu, kontra t-terzi (Art. 1550). Min-naħa l-oħra, jekk il-kerrej ibati molestja minħabba azzjoni dwar jedd fuq il-ħaġa mikrija “hu jista’ jaġixxi kontra sid il-kera” għall-hall tal-kuntratt, ħlas tad-danni, jew tnaqqis fil-kera, skont il-każ (Art. 1551). Jekk il-kerrej jiġi mħarrek biex jiġi kkundannat jitlaq minn idejha il-ħaġa jew biċċa minnha, għandu jsejjaħ lil sid il-kera biex jiddefendih, u, kemm-il darba hekk jitlob, għandu jiġi meħlus mill-kawża, billi jagħti l-isem ta’ sid il-kera illi fl-isem tiegħu huwa jkollu f’idejha il-ħaġa (Art. 1553). Fil-każ ta’ molestja ta’ dritt, għalhekk, u saħansitra meta jiġi mħarrek fl-eżerċizzju ta’ din il-molestja, il-liġi tagħtih jedd idur fuq sid-il kera. Skont ċerta dottrina Taljana, “*la prestazione di garanzia consiste nell’agire in giudizio contro il terzo: in pratica il locatore, avvisato dal conduttore dell’esistenza del comportamento del terzo deve intervenire per far inibire il comportamento del terzo con tutti gli strumenti apprestati dall’ordinamento per far cessare le interferenze nel godimento del conduttore*”³. B`danakollu ma jidhirx li l-liġi tagħti rimedju lill-kerrej biex jaġixxi direttament kontra terzi. Anzi jidher, jekk wieħed jikkuntrasta l-pożizzjoni ta’ molestja *di fatto* ma’ dik *di diritto*, li azzjoni diretta bħal din hi, *a contrario sensu*, eskluża mil-liġi. Il-Qrati tagħna wkoll eskcludew id-dritt ta’ azzjoni diretta kontra terzi “għax azzjonijiet simili jistgħu jiġu eżerċitati biss minn min huwa sid tal-fond”⁴. Jidher, almenu minn dak li jistqarru l-atturi, li huma

³ Gabrielli-Padovini, 302 iċċitati f’Cian-Trabucchi, Commentario Breve al Codice Civile 13 ed. 2018

⁴ Camilleri v Giglio 14.11.1883 Prim’Awla Vol. IX.290; Gerolamo Farrugia v Salvatore Cassar 19.02.1951 Qorti tal-Appell Vol. XXXV.i.10; Emanuel Farrugia v Nicola Farrugia 09.01.2009 Qorti tal-Appell; Alan Attard v Dr. Godfrey Farrugia 21.03.2018 Prim’Awla

ssodisfaw l-obbligu mpost fuqhom mil-liġi billi allertjaw diversi drabi lill-Awtorita` tal-Artijiet biex tiegħu l-passi opportuni iżda din baqgħet passiva. Dan in-nuqqas iżda – sfortunatament għall-inkwilin - ma jistax jiġi kkolmat billi l-inkwilin jiftaħ kawża kontra t-terz molestant u wkoll kontra sid il-kera, kif qegħdin jagħmlu l-atturi f`din il-kawża. Kerrej ma jistax jeżercita dritt *in rem* li m`għandux, lanqas jekk isejjaħ lil sid-il kera bħala ko-konvenut;

Illi l-atturi jsostnu li m`humiex qegħdin jagħmlu kawża petitorja, imma qegħdin jitolbu t-tneħħija tal-eżekuzzjoni in parti ta` mandat eżekuttiv – f`dan il-każ mandat ta` żgumbrament. Għalkemm tabilhaqq dan huwa l-għan aħħari tagħhom, li jinstab fit-tielet talba tagħhom, l-ewwel żewġ talbiet – mertu ta` din is-sentenza – huma talbiet għal dikjarazzjoni dwar min hu sid l-art *de quo*. Talba għal dikjarazzjoni ta` min hu sid ta` proprjeta` hija bla dubju azzjoni petitorja per eċċellenza anke jekk ma tintalabx ukoll ir-rivendika tal-proprjeta`.

Għal dawn il-motivi, il-Qorti qiegħdha tilqa` l-ewwel żewġ eċċezjonijiet tal-Awtorita` u konsegwentement tiċhad it-talbiet tal-atturi, bl-ispejjeż a kariku tal-istess atturi.

Moqrija.

ONOR. IMĦALLEF

GRAZIO MERECIECA

